

## శ్రీ 2000

“నువ్వంత చెప్తున్నా నాకు భయంగానే ఉందిరా!”

“ఏం భయం లేదు, బాబాయ్! నేనున్నాగా నీకెందుకు భయం?”

“ఎవరన్నా చూస్తే....? ఎవరికైనా మనమీ పని చేస్తున్నామని తెలిస్తే?”

“ఎవరికీ తెలియదని చెప్తున్నానా? అందరికీ తెలిసేటట్లు చేస్తామా? నాకు ఆ బాంక్ గురించి అంతా తెలుసు. వాళ్ళ సెక్యూరిటీలో లోపాలన్నీ నేను కనిపెట్టేశాను.”

“నువ్వింకా చిన్నపిల్లాడివి. నువ్వు లోపాలని అనుకుంటున్నవి లోపాలో, కాదో! మనం ఏదన్నా చెయ్యబోయే లోపుగానే వాళ్ళకీ విషయం తెలిసిపోయి మనల్ని పట్టేసుకుంటారేమో?”

“నీదంతా చాదస్తం, బాబాయ్! అయినా నన్ను నువ్వింకా చిన్నపిల్లాడిలా చూడటం నాకేం నచ్చలేదు.”

“నువ్వు చిన్న పిల్లాడివి కాక పెద్దాడివేంటి? నిండా పదహారేళ్ళయినా రాలేదు!”

“ఇలాంటి విషయాల్లో నా వయస్సే సరైనది. నాకు అర్థమైనట్లుగా నీకు అర్థం అవుతుందా ఏమిటి?”

“నా భయమే అది. నువ్వు చెప్పేది నాకు కూడా అర్థమైతే ధైర్యంగానే ఉంటుంది. నీ భాషే నాకు అర్థమవడం లేదు. నువ్వు ఆ బేంక్ నుండి డబ్బు ఎలా దొంగతనం చేస్తానంటున్నావో నాకు అసలు తెలియడం లేదు.”

“ఆ సంగతి నాకు వదిలెయ్యమంటున్నానా? నా మీద ఆ మాత్రం నమ్మకం ఉంచలేవా? నేను ఏం చేస్తానో, ఎలా చేస్తానో నీకు అనవసరం! ఈ రోజు రాత్రి సరిగ్గా పదకొండు గంటలకు ఆ బేంక్ నుండి కొన్ని లక్షల రూపాయల్ని తీసి నీ అకౌంట్లో వేస్తాను. ఆ తరువాత ఆ బేంక్ లోని నీ అకౌంట్లో నుంచి కొంత చొప్పున వేరే బేంకులో ఉన్న నీ అకౌంట్లోకి మార్చేసుకో. ఆ విషయం ఎవరికీ తెలియదు. నన్ను నమ్ము!”

“అయితే రాత్రి పదకొండింటికి మనం ఆ బేంక్ దగ్గరకి వెళ్ళాలా?”

“అక్కర్లేదు. మనం నీ ఆఫీస్ కి వెళ్తే చాలు. అక్కడ నీ గదిలోనే మనకి కావల్సిన సరంజామా అంతా ఉంది.”

“ఆఫీసులో నా గదిలోనా? ఎప్పుడు పెట్టావక్కడ? నిన్నా మొన్నా మా ఆఫీస్ కి వచ్చినప్పుడా?”

“నేనేం తీసుకొచ్చి పెట్టలేదు. అదంతా నీ ఆఫీస్ గదిలోనే ఉంది. అయితే దాన్నెలా వాదాలో నీకు తెలియదు, నాకు తెలుసు. అంతే తేడా! ఈ రోజు రాత్రి పదకొండింటికి ఓ అరగంట ముందుగా నీ ఆఫీసులో ఏదో ఒక పని పెట్టుకుని వెళ్దాం. సరే నేను, బాబాయ్?”

“సరే.”



“ఈ బైంకి ఎందుకు వచ్చామా అని గూర్చాకి అనుమానం కలుగకుండా ఏదో చెప్పాను. కానీ నాకు భయంగానే ఉంది. చీకట్లో నువ్వు పని చేసుకోగలవా?”

“నువ్వు మాట్లాడకుండా చూస్తుండు. టార్చ్ లైట్ ఉందిగా అది సరిపోతుంది. నీ భయమే కానీ, మనం చేస్తున్న పని ఎవరి కంటా పడదు. అంతా సాఫీగా అయిపోతుంది.

“ఏం చేస్తున్నావు?”

“బేంక్ సైట్ కి వెళ్తున్నాను.”

“ఇక్కడ నుండి ఇలాగేనా?”

“అంతా ఇక్కడ నుండే?”

“ఏం అడ్డాలు ఉండవా?”

“ఎందుకుండవు? ఉంటాయి. అయితే ఈ అడ్డాలని దాటే మార్గం నాకు తెలుసు.”

“ఇప్పుడెక్కడున్నావు?”

“బేంక్ సైట్ లో వాళ్ళ సేవింగ్స్ బేంక్ అకౌంట్స్ దగ్గర.”

“ఏం చేస్తావిప్పుడు.”

“అది నీకు అర్థం కాదు కానీ, ఒక్క పది నిముషాల్లో నీ అకౌంట్ లో లక్షకి తగ్గకుండా క్రెడిట్ అవుతుంది. సరేనా?”

“కానియ్యి. నేను చూస్తూంటాను. అయితే నువ్వు ఇక్కడ నుండి ఈ పని చేస్తున్నట్లు ఎవరికీ తెలియదా?”

“తెలియకుండా చేద్దామనే నా ప్రయత్నం. నన్ను మాట్లాడించకు. నాకు చాలా ఫ్రీలింగ్ గా ఉంది. అదిగో కావల్సిన చోటుకి వచ్చేశాం. ఇదిగో దీన్ని మార్చేస్తే సరిపోతుంది.”

“ఏంటది?”

“బేంక్ వాళ్లు వడ్డీ కట్టడానికి వాడేది. దాన్ని మనం మార్చేస్తే ఒక పది నిముషాల్లో మన పని అయిపోతుంది.”

“ఎవరికైనా మనం ఇలా చేస్తున్నట్లు తెలుస్తుందా?”

“ఆ విషయం మనకి ఇప్పుడే తెలుస్తుంది. ఏవన్నా అలార్మ్ ఉన్నాయా? ఉంటే ఎవరన్నా చూస్తారా? చూస్తే మనల్ని పట్టుకోగలరా? ఇవన్నీ ఇప్పుడే తెలుస్తాయి. అందుకనే నాకు నెర్వస్ గా ఉంది.”

“తెలిసేందుకు కాని, పట్టుకునేందుకు కానీ అవకాశమే లేదన్నావు కదరా, బాబూ! ఇప్పుడిలా అంటావేంటి? నాకు భయం వేస్తోంది. నువ్వు తొందరగా చెయ్యి. నేనింక ఏమీ మాట్లాడను. అయ్యక చెప్పు. అంతవరకూ కళ్ళు మూసుకుని దేవుణ్ణి ప్రార్థించుకుంటూ ఉంటాను.”

“ఎస్! అయిపోతోంది. మార్పడం అయిపోయింది. నీ అకౌంట్ లోకి ఆరు లక్షలు పైనే క్రెడిట్ అవుతోంది.”

“అలా అరవకు. ఆరు లక్షలా? మై గాడ్! ఇందాక నువ్వు ఓ లక్ష రూపాయలని అన్నావు కదా!”

“ఎంతో పని అయ్యేవరకూ తెలియదు, బాబూ! ఒక్కోసారి ఇంతకన్నా ఎక్కువ కూడా రావచ్చు.”

“ఒక్కోసారి అంటున్నావు. ఇలా మళ్ళీ ఇంకోసారి తీసుకోవచ్చునా ఏంటి?”

“నెలకో సారి తీసుకోవచ్చును. చూసుకో ఇక ఓ సంవత్సరంలో నువ్వు కోటీశ్వరుడైపోతావ్, బాబూ!”

“ఇది ఎవరికీ తెలియదు కదా? రేపు పొద్దున్నా బేంక్ వాళ్ళు మనింటికి వచ్చి పట్టుకోరు కదా! పోలీసులంటే నాకు చచ్చేంత భయం.”

“ఎవరికీ తెలియదు. నువ్వేం భయపడకు. వచ్చే నెల వద్దామా, లేదా... అది చెప్పు...”

“ఇంత డబ్బు ఇంత సులభంగా వస్తోంటే, వదిలేసుకుంటామా? తప్పకుండా వద్దాం. అయితే ఎవ్వరికీ తెలియకుండా ఈ దొంగతనం చెయ్యాలి బాధ్యత నీది.”

“దీన్నసలు దొంగతనం అనరు. మనం ఎక్కడనుండీ డబ్బులు తీసేయ్యడం లేదు.”

“మరి మనకి డబ్బెలా వస్తోంది?”

“అదే రహస్యం. దాన్ని వదిలెయ్యి. నువ్వు ఈ బేంక్ అకౌంట్లోంచి సాధ్యమైనంత తొందరగా డబ్బుని ఇంకో బేంక్ లోకి మార్పించేయ్! ఆ తరువాత దాన్ని తీసేసెయ్యి. అదంతా నీ పని.”

“అదేం కష్టం కాదులే. ఆ సంగతి నేను చూసుకుంటా. ఈ సంగతి నువ్వు చూసుకో.”

“ఇంక పోదాం, పద!”



“ఏంటి ఆ బేంక్ స్టేట్మెంట్ని అంత సేపు చూసుకుంటున్నారు?”

“రా, ఇలా వచ్చి కూర్చో! ఇందులో ఏదో తప్పు ఉన్నట్లుంది.”

“తొందరగా చెప్పండి. నాకు వంటింట్లో బోల్డు పని ఉంది. ఏం, ఏదన్నా మనది కాని డబ్బు మన అకౌంట్లో వేశారా ఏంటి? అలా వేస్తే ఆ డబ్బుని వెంటనే తీసేసుకోండి.”

“నీ కంతా సరదాయే కానీ, మనది కాని డబ్బు మన దాంట్లో వేస్తే మాత్రం మనం తీసేసుకుంటామా? మనకి రావల్సిన వడ్డీ మనకి సరిగ్గా వచ్చినట్లే లేదు.”

“మనకి వడ్డీ ఎంత ఏంటి అది సరిగ్గా రావడానికి?”

“ఎంతయితే అంతే. మనకి ఈ బేంక్లో కొన్ని ఫిక్స్డ్ డిపాజిట్స్ ఉన్నాయి కదా - ఆ వడ్డీ సరిగ్గా జమ చెయ్యలేదేమో అనిపిస్తోంది.”

“మీకంతా అనుమానమే. వాళ్ళు సరిగ్గానే లెక్క కడతారు. అందులోనూ ఇప్పుడు లెక్కలు కట్టడానికి కంప్యూటర్లని వాడుతున్నారు. అందులో తప్పేం ఉండదు.”

“న్యాయానికి ఉండకూడదు - కానీ - ఈ ఒక్క నెలా కాదు. మూడు నెలలుగా తప్పే ఉంది. అందుకే అనుమానంగా ఉంది.”

“ఇంతకీ తేడా ఎంతేమిటి?”

“ప్రతి నెలా ఓ ఆరున్నర తేడా వస్తోంది.”

“ఇంతా చేసి ఆరున్నర? నేనింకా ఏ వందో, రెండొందలో అనుకున్నాను.”

“ఆరున్నర ఎక్కువా, తక్కువా అని కాదు. అసలు ఎందుకు తేడా రావాలి అనే నా ఆలోచన?”

“వెళ్ళి ఆ బేంక్ మేనేజర్ని అడగకండి, బావుండదు.”

“ఇందులో బావుండక పోవడానికి ఏముంది? మనకి రావల్సింది రాకపోతే అది ఎంతైనా అడగచ్చు. అంతేకాదు, అసలు ఇలా ఎలా జరుగుతోందో కూడా తెలుసుకోవచ్చు.”

“మీ ఇష్టం మీది! నా నోటి దురద కానీ నేను చెప్తే మాత్రం మీరు వింటారా ఏదన్నానా? ఇప్పుడే వెళ్తారా?”

“నువ్వలా అంటే నేనేం చేస్తాను? నాకు లెక్కంటే సరిగ్గా ఉండాలనిపిస్తుంది. అందులోనూ లెక్క సరిగ్గా చూడాల్సిన బేంక్ వాళ్ళే ఇలా చేస్తే, అసలు బావుండదు. దానికి తోడు మనిషి లెక్క చేసేది కంప్యూటర్, అదెలా తప్పు చేస్తోందో?”

“తప్పు కంప్యూటర్ది అయ్యుండదు, అక్కడకి వెళ్ళాక తప్పు మీదే అని చెప్తారు వాళ్ళు. మీ తిక్క వదులుతుంది!”

“వాళ్ళేమంటారో చూద్దాం, వెళ్ళొస్తాను.”



“మీరు చెప్పేది కరెక్ట్ గానే ఉంది. కానీ ఇలా ఎందుకు జరిగిందో నాకు తెలియడం లేదు. మీకు రావల్సిన వడ్డీ కన్నా, పోయిన మూడు నెలలుగా ఆరున్నర ఎందుకు తక్కువగా ఉందో తెలియడం లేదు.”

“నా లెక్క సరిగ్గా ఉందో లేదో కనుక్కుందామని వచ్చాను. మీరూ నా లెక్క కరెక్ట్ ని అంటున్నారు. మరి ఈ తప్పు ఎలా వచ్చి ఉంటుందో.”

“ఇప్పుడు మొత్తం చేసేదంతా కంప్యూటర్. ఈ వడ్డీ లెక్క పెట్టే పని కూడా కంప్యూటర్ చేస్తుంది. అందులో తప్పు వచ్చే అవకాశమే లేదు. ఇంతకు ముందు ఇలాంటి తప్పేదన్నా జరిగిందా మీ ఆకౌంట్ లో?”

“లేదు. గత మూడు నెలలుగానే జరుగుతోంది.”

“మీరెప్పుడు చూశారు?”

“మీరు నెలనెలా స్టేట్ మెంట్ పంపిస్తారు కదా? మొదటి నెల చూడలేదు. పోయిన నెల చూశాను కానీ, అంతగా పట్టించుకోలేదు. ఈ సారీ అలానే ఉండడంతో మిమ్మల్ని అడుగుదామని వచ్చాను. మీరు తెలిసినవాళ్ళు కదా అని వచ్చాను. అంతే కానీ ఇంత చిన్న మొత్తానికి మీలాంటి పెద్ద ఆఫీసర్ని ఇబ్బంది పెట్టాలని కాదు.”

“ఇదేం ఇబ్బంది కాదు. కానీ ఇది ఇలా ఎందుకు జరిగిందో నాకు అర్థం కావడం లేదు. వడ్డీ లెక్క కట్టే విధానం అంతా సరిగ్గానే ఉందనీ, ఆ కంప్యూటర్ ప్రోగ్రామ్స్ అన్నీ సరిగ్గానే పని చేస్తున్నాయనీ, అప్పుడప్పుడు మా వాళ్ళు వెరిఫై చేసి చెప్తానే ఉంటారు. ఓ వారం క్రితం కూడా వాళ్ళు చెక్ చేశారు.”

“నా ఆకౌంట్ లో ఎందుకో ఏదో తప్పయి ఉంటుంది. మిమ్మల్ని ఈ విషయంలో ఇబ్బంది పెట్టినందుకు ఏమీ అనుకోకండి!”

“ఆ మాటే వద్దు. మేమున్నదే ఇలాంటివి చూసుకునేటందుకు. అసలు ఎందుకు జరిగిందా అని ఆలోచిస్తున్నాను. ఇలా ఇంకెవరి ఆకౌంట్ లోనైనా జరిగితే, వాళ్ళు చెప్పడానికి రాకపోవచ్చు కూడా. మీరు వచ్చారు.”

“అంటే ఇలా ఇంకెవరి అకౌంట్లోనైనా జరిగే అవకాశం కూడా ఉండి ఉంటుందా?”

“ఏమో తెలియదు. వాళ్ళు వచ్చి చెప్తే కదా మాకు తెలిసేది. మీరు వచ్చినట్లు ఇంకెవరూ రాలేదు. అందుకని అంతా సవ్యంగా ఉందనే మేము అనుకుంటున్నాము.”

“మీరు ఏమీ అనుకోనంటే ఒక్క మాట. మీరు ఇంకెవరిదైనా అకౌంట్ కూడా ఒకసారి చెక్ చెయ్యకూడదా?”

“మీ అనుమానం ఏమిటి?”

“అబ్బే నాకేం అనుమానం లేదు. నాలాగా ఇంకా ఎవరైనా నష్టపోతున్నారో, లేదో తెలుస్తుంది కదా అని.”

“అలానే చూస్తాను. మీ అకౌంట్ ముందు సరిచేయిస్తాను. ఆ తర్వాత ఇంకొందరి అకౌంట్లలో వడ్డీ లెక్క సరిగ్గా ఉందోలేదో చూడమంటాను.”



“ఏంటి నాన్నా అలా ఆలోచిస్తూ కూచున్నావు.”

“ఏం లేదమ్మా”

“ఏమీ లేకపోవడం ఏంటి? ఆఫీస్ నుండి వచ్చినప్పుట్నుండి చూస్తున్నాను. ఏదో ఆలోచిస్తూనే ఉన్నావు. ఏం ఏదన్నా సీరియస్ కేసా?”

“అవునమ్మా. ఓ బేంక్లో దొంగతనం గురించి.”

“దొంగతనమా - అది మామూలు విషయమే కదా ఏమీ స్పెషల్ ఇంట్రస్ట్ ఉండదు.”

“ఇది మామూలు దొంగతనం కాదు. అసలు దొంగతనమో, కాదో కూడా తెలియడం లేదు.”

“అయితే చెప్పు, నేను నీకు సాయం చేస్తాను.”

“నీ వయస్సెంత? పథాలుగేళ్ళు. సి.బి.ఐ. ఆఫీసర్గా నా అనుభవమంత లేదు నీ వయస్సు. నువ్వు నాకు సాయం చేస్తావా? కేస్ గురించి విను. ఓ బేంక్లో ఒక కస్టమర్ అకౌంట్లో పోయిన మూడు నెలల నుండి వడ్డీ ఆరున్నర రూపాయలు తక్కువ క్రెడిట్ అవుతోందిట.”

“ఆరున్నర రూపాయల దొంగతనం కేసు మీ సి.బి.ఐ.కి వచ్చిందా? దాన్ని ఇంత సీనియర్వి అయిన నీకు ఇచ్చారా? దాని కోసం నువ్వు తల బద్దలు కొట్టుకుంటున్నావా?!”

“ఆ కస్టమర్కి అయినట్లే ఇంకా కొందరి అకౌంట్లలో కూడా అవుతోందిట.

కొందరి అకౌంట్లో అంతకన్నా తక్కువ, మరి కొందరి అకౌంట్లో అంతకన్నా ఎక్కువనూ. అయితే ఎవరి దానిలోనూ పది రూపాయల కన్నా ఎక్కువ కాదు.”

“అంటే మొత్తం అంతా కలిపితే తక్కువ కాదన్నమాట.”

“అదీ విషయం. ప్రతీ నెలా ఓ లక్షకి తక్కువ కాకుండా పోతూ ఉండి ఉంటుందని అనుకుంటున్నారు. ఒక్కో నెల పది లక్షలు కూడా దాటొచ్చునేమో అంటున్నారు.”

“బేంక్కి బాగా లాభం అన్న మాట.”

“అదే కదా అసలు సంగతి. అలా అందరికీ తక్కువ వడ్డీ ఇస్తే బేంక్కి ఆ డబ్బు మిగలాలి కదా. అలా మిగలడం లేదు. బేంక్ ఇచ్చే మొత్తం వడ్డీ అలానే ఉంటోంది.

“అంటే బేంక్లో వాళ్ళు ఎవరో ఈ పని చేస్తూ ఉండి ఉండాలి.”

“వడ్డీ లెక్క కట్టేది బేంక్లో పనిచేసే వాళ్ళేవరూ కాదు. అదంతా చేస్తున్నది కంప్యూటర్.”

“ఇంతకీ ఆ బేంక్లో ఉన్న అందరి కస్టమర్ల అకౌంట్లోనూ ఇలా తక్కువైందా? ఆ బేంక్ నెలనెలా ఇస్తున్న వడ్డీ సరిగ్గానే ఉంటోందంటే అలా తక్కువైన డబ్బు ఏమవుతున్నట్టు?”

“అదే కదా మనం తెలుసుకోవలసింది. నిజానికి బేంక్కి ఏ నష్టమూ లేదు. నష్టం అంటూ జరుగుతూంటే అది కస్టమర్లకే. అదీ చాలా తక్కువ. అయితే అసలు ఎలా జరుగుతోంది, ఎందుకు జరుగుతోంది - ఇదీ మనం కనుక్కోవలసింది.”

“ఇలా అందరి అకౌంట్లోనూ తక్కువగా క్రెడిట్ అయిన వడ్డీ ఇంకెవరి అకౌంట్లోనైనా క్రెడిట్ అవుతోందేమో చూశారా?”

“అలా చూడాలంటే, అందరి అకౌంట్లలోనూ ఎప్పుడూ ఎంత క్రెడిట్ అవుతుందో చూడాలి. అంటే లక్షల ఎంట్రిలు చూడాలి. అదేమంత తేలిక కాదుగా.”

“అసలీ వడ్డీ లెక్క పెట్టే ప్రోగ్రాం చూస్తే సరిపోదూ?”

“అదీ చూశారు. ఆ ప్రోగ్రాం సరిగ్గానే ఉందిట. దానితో వడ్డీలు లెక్క కట్టి చూస్తే సరిగ్గానే వస్తున్నాయట.”

“మరి ఆ ప్రోగ్రాంతోనే నెలనెలా వడ్డీ లెక్క కట్టి ఉంటారు కదా?”

“అవును”

“అప్పుడు సరిగ్గా చెయ్యక ఇప్పుడు సరిగ్గా చేస్తోందా? తమాషాగా ఉందే. పోనీ, ఒక్క విషయం చూశారా? ఎవరి అకౌంట్లోనైనా ఎక్కువగా వడ్డీ క్రెడిట్ అవుతోందా?”

“అది మేమూ అనుమానించామమ్మా. అందుకే అదీ చూశాం. ఎవరి దానిలోనూ ఎక్కువ వడ్డీ క్రెడిట్ అవడం లేదు.”

“వ్చే...! అంటే అకౌంట్ ఉన్న వాళ్ళందరికీ అందిన వడ్డీ. బేంక్ ఇస్తున్న వడ్డీ ఒకటి కాదన్నమాట.”

“కరెక్ట్. నిజానికి ఈ విషయం వడ్డీ లెక్క కట్టే ప్రోగ్రాం చెప్పాలి. అయితే అది ఆ విషయం చెప్పడం లేదు, ఆ ప్రోగ్రాం రాసిన వాళ్ళకీ, దాన్ని వాడుతున్న వాళ్ళకీ అదే ఆశ్చర్యంగా ఉంది.”

“అంటే ఎవరో ఆ ప్రోగ్రాంని మార్చారన్న మాట.”

“కానీ ఇప్పటికీ ప్రోగ్రాంలో ఏమీ మార్పులు లేవంటున్నారు. ఆ బేంక్ లో కంప్యూటర్ సంగతి చూసేవాళ్ళు.”

“ఆ ప్రోగ్రాంని ఎప్పుడూ వాడతారో తెలుసా నీకు?”

“నెలకి ఒక్కసారే. అదీ నెల చివర.”

“ఎప్పుడు? దాన్నెవరు వాడుతారు?”

“నిజానికి దాన్ని ఎవ్వరూ వాడరు. నెల చివరి రోజు రాత్రి పదకొండింటికి దానికదే వడ్డీ లెక్క కట్టేస్తుంది. అలా ఏర్పాటు చేసుకున్నారు ఆ బేంక్ వాళ్ళు.”

“కంప్యూటర్లని వాడుతున్న వాళ్ళు చాలామంది ఆ పనే చేస్తారు. ఎవరన్నా మనిషి చేయాలంటే దాన్ని చేస్తారో లేదో అన్న అనుమానం ఉంటుంది. కంప్యూటర్నే అలా సెట్ చేస్తే ఇంక ఆ పని అవదేమోనన్న భయం లేదు.”

“అంటే ఆ ప్రోగ్రాం రాత్రి పదకొండింటికి పని చేస్తుందన్నమాట.”

“అవును.”

“ఆ సమయంలో అక్కడ పనిచేస్తున్న వాళ్ళెవరైనా ఇలా ప్రోగ్రాం మార్చే అవకాశం ఉందా?”

“అక్కడ ఆ సమయంలో కంప్యూటర్లని మెయిన్ టైన్ చేసే ఇంజనీర్లుంటారు. అయితే వాళ్ళెవరికీ ఈ పని చేసే అవకాశం లేదు. వాళ్ళకి ఈ సంగతులు తెలియవు. వాళ్ళకి ఈ పని చేసేందుకు అవసరమైన హక్కులు లేవు. ఆ పాస్ వర్డ్ వాళ్ళకి తెలియదు.”

“అది మనం ఖచ్చితంగా చెప్పగలమా?”

“అంతకన్నా ముఖ్యంగా వాళ్ళ ఎవరి అకౌంట్ లోనూ ఈ మధ్యకాలంలో ఎక్కువ డబ్బు క్రెడిట్ అవలేదు. వాళ్ళ జీవన విధానంలో కూడా ఏమీ మార్పు లేదు. ఇవన్నీ మేము చూశాం. మాకు వాళ్ళెవరి మీదా అనుమానం లేదు.”

“అయితే ఇది బయటివాళ్ళ పనేనన్నమాట!”

“ఎవరూ ఆ సమయంలో బేంక్ లోకి వచ్చిన దాఖలాలు లేవు. అక్కడి రిజిస్ట్రని

చూశాం. సెక్యూరిటీ వాళ్ళని అడిగాం. బయటివాళ్ళు ఎవరూ వచ్చినట్లు లేదు.”

“వాళ్ళు అక్కడికి రానక్కర్లేదు. ఎక్కడనుండైనా, ఇంటర్నెట్ కి కనెక్ట్ అయిన ఏదో ఒక పీసీ నుండి బేంక్ వాళ్ళ కంప్యూటర్ మీద పనిచెయ్యవచ్చు.”

“నేనూ విన్నాను. దాన్నేనా హేకింగ్ అంటారు?”

“అవును. బేంక్ వాళ్ళు హేకింగ్ అవకుండా చాలా జాగ్రత్తలు తీసుకునే ఉంటారు. అయినా ఇంత ప్రపంచంలో ఎవరో ఒకరు ఏదో ఒక రకంగా హేకింగ్ చెయ్యగలగచ్చు. చేస్తే ఇలా కొత్తరకం దొంగతనాలు చెయ్యవచ్చు. అయితే ఈ దొంగతనం చేసే వాళ్ళు ఆరితేరిన దొంగలు అయ్యుండరు. సరదాగా మొదలెట్టి చేస్తున్న వాళ్ళు అయ్యుంటారు.”

“అలాగని ఎలా చెప్పగలవు?”

“పెద్ద దొంగలే అయితే ఇలా కొంత కొంత తీసుకోవడం ఎందుకు? ఒక్కసారే చాలా డబ్బు తీసేసుకోవచ్చు కదా?”

“అంటే బేంక్ కంప్యూటర్ ని హేక్ చెయ్యగలిగితే ఎంతైనా తీసేసుకోవచ్చునన్నమాట.”

“బేంక్ అకౌంట్ అంటే ఏంటి డబ్బేగా? ఆ అకౌంట్ ని మార్చగలిగితే ఇంక ఏముంది?”

“ఇప్పుడు మనం ఏం చెయ్యచ్చో చెప్పు?”

“ఎవరో బయటివాళ్ళు ఈ పని చేస్తున్నారేమో అని మనం అనుమానిస్తున్నామన్న విషయం ఎవరితోనూ అనవద్దు. ఈ నెలాఖరు రాత్రి, మనం ఆ కంప్యూటర్ ని అబ్జర్వ్ చేద్దాం. మనకి ఎవరు ఏం చేస్తున్నారో తెలుస్తుంది. మనం అదృష్టం బావుంటే వాళ్ళు ఏ పీసీ నుండి చేస్తున్నారో కూడా తెలియవచ్చు.”

“అయితే ఈ నెలాఖరు రాత్రి మనం ఆ బేంక్ కి వెళ్దామా?”

“అక్కరలేదు. మనింటినుండే ఆ పని చెయ్యొచ్చు. మన పీసీ నుండే అంతా చూడొచ్చు. అయితే ఆ బేంక్ కంప్యూటర్ వాడేందుకు కావల్సిన పాస్ వర్డ్స్ అవసరం అవుతాయి. అవి మాత్రం కావాలి.”

“బేంక్ వాళ్ళని అడిగి తీసుకుంటాను. ఈ పని చేసేవాళ్ళకి అవి ఎలా వచ్చి ఉంటాయి?”

“హేకింగ్ అంటేనే అది. ఇంటర్నెట్ మీద కూచుని ఏ కంప్యూటర్ సెక్యూరిటీలో ఎలాంటి లోపం ఉందీ, దాన్నెలా వాడుకోవాలీ అని చూస్తుంటారు. అలానే పాస్ వర్డ్స్ కనుక్కునే ప్రయత్నాలూ చేస్తూనే ఉంటారు.”

“పాస్‌వర్డ్ కనుక్కోవడం అంత తేలికా?”

“తేలికా అంటే కాదు. కాదూ అంటే తేలికే. అదో విద్య. మాలాంటి చిన్న పిల్లలకి అదో సరదా. నేనలా ఎన్నోసార్లు చేశాను.”

“నువ్వు హేకింగ్ చేసావా?”

“సరదాకే నాన్నా. నువ్వేం భయపడకు. నేను దొంగలని పట్టుకుందుకే కానీ దొంగతనం చెయ్యడానికి నా విద్యను వాడను.



“ప్రతి నెలా చేస్తున్నట్టే ఈ నెల కూడా ఎవరో ఈ పని చేస్తారన్న నమ్మకంతో వెయిట్ చేస్తున్నాం. అసలు నీ ఆలోచన కరెక్ట్, కాదో!”

“చూద్దాం, మీరిలా ఎన్నోసార్లు దొంగలకోసం, హంతకుల కోసం కూర్చుని ఉండరూ?”

“లెక్కలేనన్నిసార్లు, అయితే అప్పుడు దొంగో, హంతకుడో ఎటునుండి వస్తాడో, వస్తే ఎలా పట్టుకోవాలో ఆ విద్యలన్నీ తెలుసు మాకు. ఈ పర్సనల్ కంప్యూటర్‌ని చూస్తూ కూచుంటే ఏం జరుగుతుందో తెలియడం లేదు.”

“అది నాకు తెలుసు. ఈ దొంగను పట్టుకునేందుకు గన్నులు పనిచెయ్యవు. కంప్యూటర్లే కావాలి.”

“టైం పడకొండవుతోంది. వస్తాడేమో చూడు.”

“వస్తాడో, వస్తుందో తెలియదు. ఆ కంప్యూటర్‌ని వాడుతున్న వాళ్ళు అందరి పేర్లూ కనిపిస్తున్నాయి చూశావా? మనం కాకుండా ఇంకా పదిహేను మంది ఉన్నారు. వాళ్ళలో పదమూడుమంది బేంక్‌కి సంబంధించిన వాళ్ళే. మిగతా ఇద్దరూ బయటనుండి పనిచేస్తున్నారు. వాళ్ళకి ఇప్పుడే తీరిక ఉందేమో వాళ్ళ అకౌంట్‌లో డబ్బెంత ఉందో చూసుకుంటున్నారు.”

“అవన్నీ నీకు తెలుస్తున్నాయా?”

“ఎవరు పనిచేస్తున్నారో ఏ ప్రోగ్రాం వాడుతున్నారో అన్నీ కనిపిస్తాయి ఇందులో. అందరికీ కాదు. సిస్టం అడ్మినిస్ట్రేటర్ పాస్‌వర్డ్ తెలిసిన వాళ్ళకే. మనకా పాస్‌వర్డ్ తెలుసు కాబట్టి మనం చూడగలుగుతున్నాం. ఆ పాస్‌వర్డ్‌తో నిజానికి మనమీ బేంక్ కంప్యూటర్ మీద ఏదన్నా చెయ్యొచ్చు. అదిగో. ఇంకెవరో బేంక్ కంప్యూటర్ మీద పని చెయ్యడానికి వచ్చారు.”

“పీఠమిదో?”

“వాళ్ళూ సిస్టం అడ్మినిస్ట్రేటర్‌గానే పనిచేస్తున్నారు. బేంక్‌లో ఇంకెవ్వరినీ సిస్టం

అడ్మినిస్ట్రేటర్ గా పని చెయ్యవద్దని చెప్పాం కాబట్టి వాళ్ళెవరూ అయ్యుండరు. వీడు ఎవడో వడ్డీ దొంగే అయ్యుంటాడు.”

“ఇలా బేంక్ సైట్ లోకి వెళ్ళిపోవడం అంత సులభమా?”

“అలా అని నేనను. అయితే ఈ విద్య తెలిసిన వాళ్ళకి అంత కష్టమూ కాదు. ఎంత ప్రొటెక్షన్ పెట్టినా ఏదో ఒక మార్గం దొరుకుతుంది.”

“ఇప్పుడేం చేస్తున్నాడు వాడు?”

“వాడో అదో అదిగో వడ్డీ కట్టే ప్రోగ్రాంని మారుస్తున్నారు. అంటే కంప్యూటర్ ఈ మారిన ప్రోగ్రాం తో వడ్డీ కడుతుందన్న మాట. నేను ఈ మార్చిన ప్రోగ్రాంని మన పీసీలోకి దించుతున్నాను. దీన్ని చూస్తే వాళ్ళు ఏం చెయ్యదలుచుకున్నారో తెలుస్తుంది.”

“దించేసావా?”

“ఆ, వడ్డీ కట్టడం అయిపోయాక వాళ్ళు మళ్ళీ ఆ ప్రోగ్రాంని మొదట ఎలా ఉందో అలానే మార్చేస్తున్నారు. అయితే ఈ మార్పులన్నీ జరిగినట్లు తెలిపే రికార్డుని తీసేస్తున్నారు. అంతే కాదు. ఈ కంప్యూటర్ లో పనిచేసినట్లు ఉండే రికార్డుని కూడా తీసేస్తున్నారు. చాలా బ్రిలియంట్ ఫెలో. అన్నీ పకడ్బందీగా చేస్తున్నారు. ఈ కంప్యూటర్ మీద ఎవరు ఎప్పుడు ఏ పని చేశారో అన్న రికార్డుని లాగ్ అంటారు. అందులో వాళ్ల ఈ సమయంలో ఈ పని చేసిన విషయం రికార్డులు ఉంటుంది. దాన్ని తీసెయ్యకపోతే తరువాత చూసిన వాళ్ళకి ఎవరో ఈ సమయంలో ఈ పని చేసినట్లు తెలుస్తుంది. లాగ్ లోంచి ఈ విషయాన్ని తీసెయ్యడం వల్లనే వాళ్ళు ఎవరికీ పట్టుపడలేదు. అయితే ఇలా తీసెయ్యడం మామూలుగా సాధ్యం కాకూడదు. ఇది ఈ కంప్యూటర్ లో ఉన్న లోపం. దీన్ని వాడుకుంటున్నారు.”

“అలా తీసేసిన డబ్బుని ఏం చేస్తున్నారు?”

“అది వాళ్ళు మార్చిన ప్రోగ్రాంలో ఉండి ఉంటుంది. అది చూస్తే తెలుస్తుంది. పని అయిపోయిందిగా, వెళ్ళిపోతున్నారు.

“అంటే మనం పట్టుకోకుండానే వెళ్ళిపోతున్నారా?”

“ఈ ప్రోగ్రాంలో ఆ డబ్బుని ఏం చేస్తున్నారో ఉండి ఉంటుంది. దాంతో మనం పట్టుకోవచ్చునని అనుకుంటున్నాను నేను.”

“తొందరగా చూసి చెప్పు.”

“ఇదిగో ఇలా అన్ని అకౌంట్ లోనూ తగ్గించిన డబ్బుని ఈ అకౌంట్ నంబర్ లో జమ చేసుకుంటున్నారు.

“ఏది ఆ అకౌంట్ నంబర్?”

“ఇదిగో. ఈ అకౌంట్ నంబర్. ఈ నంబర్ ద్వారా బేంక్ రికార్డులో పేరూ అడ్రసూ కనుక్కోవచ్చును. దాంతో ఇంక మీరు దొంగను పట్టుకోవచ్చును.”

“వాళ్ళు కాదు, బ్రిలియంట్! నువ్వు - నువ్వు నిజంగా నువ్వు గ్రేట్.”

“నాన్నా! నేనెవరిని? నీ కూతురిని. నన్ను నువ్వు పొగడచ్చా?”

“కూడదులే. ఆపుకోలేకపోయాను. రేపు పొద్దున్న వాళ్ళు దొరికాక అందరికీ ఈ విషయం అర్థం అయ్యేలా చెప్పే బాధ్యత మాత్రం నీది?”



“ఇరవయ్యో శతాబ్దపు చివరిలో కొత్తగా వచ్చిన బేంకులన్నీ ‘ఈ’ - బేంకులే. మన ‘ఈ’ బేంక్ కూడా ఈ బేంకే. కష్టమర్లకి అవసరమైన సర్వీసులన్నీ కంప్యూటర్ల మీదే అందిస్తున్న బేంక్. నిజానికి కష్టమర్లకి ‘ఈ’ బేంకులవల్ల చాలా లాభాలున్నాయి.

‘ఈ’ బేంకుకి దేశంలో చాలా బ్రాంచ్లున్నాయి. అయితే అన్ని బ్రాంచ్లు అకౌంట్లు సెంట్రల్గా ఉన్న ఒక కంప్యూటర్ మీదే ఉంటాయి. అందువల్లే కష్టమర్లు దేశంలో ఎక్కడ ఉన్నా తమ అకౌంట్ని వాడుకోగలుగుతారు. అంతే కాదు, ఇంటర్నెట్ ద్వారా తమకి కావల్సిన పనులన్నీ చేసుకోగలుగుతారు.

ఈ బేంకులో లక్షకి పైగానే ఫిక్స్డ్ డిపాజిట్లు ఉండి ఉంటాయి. అందులో చాలా వాటి మీద నెలా నెలా వడ్డీ సేవింగ్స్ బేంక్ అకౌంట్కి క్రెడిట్ అవుతుంది. ప్రతి నెలా వడ్డీ కట్టి క్రెడిట్ చేసేందుకు ఒక ప్రోగ్రాం ఉంది. అది నెల ఆఖరి రోజున రాత్రి తనకు తానే పదకొండింటికి పనిచేస్తుంది. సామాన్యంగా ఇలాంటి పనులన్నీ కంప్యూటర్ చేత పగలు ఆఫీస్ సమయంలో కాక సాయంత్రాలో, రాత్రుళ్ళో చేయిస్తారు తక్కిన పనులకి అడ్డం రాకుండా.

ఈ కుర్రాడి బాబాయికి ఈ బేంక్లోనే అకౌంట్ ఉంది. వాళ్ళ బాబాయి ఇంటర్నెట్ ద్వారా తన అకౌంట్ని చూసుకుంటున్నప్పుడు ఈకుర్రాడు, బేంక్ సైట్ని హేకింగ్ చేసేందుకు చేసిన ప్రయత్నం ఫలించింది. హేకింగ్ అంత సులభం కాదు. ఎందుకంటే బేంకులు వాడే పెద్ద పెద్ద కంప్యూటర్లు పీసీల లాంటివి కావు. వాటి మీద పని చెయ్యడానికి పాస్వర్డ్స్ కావాలి. అంతేకాదు. ఆ కంప్యూటర్ల మీద అనుమతి లేకుండా పని చెయ్యడానికి లేకుండా ఎన్నో ఏర్పాట్లు చేయవచ్చు. అందుకే తెలివితేటలతో పాటు చాలా ఓర్పు కావాలి. రకరకాల ప్రయత్నాలు చేసి ఆ కంప్యూటర్లలో ఉన్న లోపాలు చూసి హేక్ చెయ్యచ్చు. మాలాంటి చిన్న పిల్లలకి ఆ పని సరదా. అలా ఎందరో చేస్తుంటారు.

అయితే హేక్ చెయ్యడం చాలామందికి సరదా మాత్రమే. దాన్ని దొంగతనం

కోసం వాడుకునే వాళ్ళు చాలా తక్కువ. అంతేకాదు. అలా దొంగతనం చెయ్యడానికి బాంక్ లో అకౌంట్ ఉన్న వాళ్ళ తోడు అవసరం. ఈ కుర్రాడికి వాళ్ల బాబాయ్ ఆ పని చేశాడు.

నెలనెలా వడ్డీ లెక్క కట్టే ప్రోగ్రామ్ ని అందరి అకౌంట్ లోనూ కొంత తగ్గించి లెక్కకట్టేట్లు మార్చడం సులభం. ఒక్కొక్కరి అకౌంట్ లోనూ కొంచెమే తగ్గుతుంది కాబట్టి సామాన్యంగా ఎవరూ పట్టించుకోరు. అయితే అలా అందరి అకౌంట్ లోనూ తగ్గించింది అంతా కలిపితే ఆ మొత్తం ఎక్కువే అవుతుంది. బేంక్ ఇస్తున్న మొత్తం వడ్డీ ఎంత ఉంచాలో అంతా వాళ్ళ రికార్డ్ లో అలానే ఉంచెయ్యచ్చు. బేంక్ తక్కువ వడ్డీ ఇస్తున్నట్లు బేంక్ కి అసలు తెలియనే తెలియదు.

అలా అందరి అకౌంట్ లోనూ తగ్గించిన మొత్తాన్ని వాళ్ళ బాబాయ్ అకౌంట్ లో క్రెడిట్ గా మార్చాడు. అందులో ఈ కుర్రాడు చాలా తెలివి తేటలు వాడాడు. వాళ్ళ బాబాయ్ అకౌంట్ లో కూడా వడ్డీ లెక్క కొంచెం తక్కువగానే ఉంటుంది. దాంతో ఎవరికీ ఆ అకౌంట్ మీద కానీ, వాళ్ళ బాబాయి మీద కానీ అనుమానం రాదు.

అయితే మార్చిన ఆ ప్రోగ్రామ్ ని అలానే ఉంచితే అందరికీ తెలిసిపోతుంది. అందుకే దాన్ని మళ్ళీ మార్చేసి ముందెలా ఉండేదో అలానే ఉంచేవాడు. ఆ కారణంగానే తర్వాత ఎవరు చూసినా ఎవరికీ ఏమైందో తెలియలేదు.

ఇవన్నీ చెయ్యాలంటే బేంక్ కంప్యూటర్ లో కొన్ని లోపాలు ఉండాలి. ఈ బేంక్ కంప్యూటర్ లో అలాంటి లోపాలున్నాయి. నిజానికి ప్రోగ్రామ్ ని మార్చే మార్చినట్లు రికార్డు ఉంటుంది. ఆ రికార్డుని ఎవ్వరూ ఆఖరికి సిస్టం అడ్మినిస్ట్రేటర్ కూడా తొలగించడానికి వీలుండకూడదు. అయితే, ఈ బేంక్ కంప్యూటర్ మీద సిస్టం అడ్మినిస్ట్రేటర్ కి అలా చేసే అవకాశం ఉంది. సిస్టం అడ్మినిస్ట్రేటర్ పాస్ వర్డ్ తెలిసిన వాళ్ళందరూ అలా చేయవచ్చు. ఈ కుర్రాడు సిస్టం అడ్మినిస్ట్రేటర్ పాస్ వర్డ్ ని తెలుసుకోగలిగాడు. అందుకే ఆ పని చెయ్యగలిగాడు.

నిజానికి ఆ పాస్ వర్డ్ తో అతను ఏదన్నా చేసి ఉండొచ్చు. అయితే అతను కానీ, అతని బాబాయ్ కానీ, అరితేరిన దొంగలు కారు.

పెద్ద పెద్ద దొంగతనాలు చేసే అలవాటు ఉన్న వాళ్ళయితే ఒక్కసారే చాలా డబ్బుని తీసుకుని వెళ్ళిపోతారు. అంత డబ్బుని ఒక్కసారే ఏం చెయ్యాలో తెలియని వాళ్ళు సామాన్యంగా ఇలాంటి పనులు చేస్తారు. అంతేకాదు. ఇందులో పట్టుపడే అవకాశం చాలా తక్కువ. వడ్డీ తక్కువ వచ్చిన వాళ్ళలో ఆ ఒక్కాయనకి చాదస్తం ఉంది కాబట్టి అంత తక్కువ తేడా ఉన్నా బేంక్ కి వచ్చి చెప్పారు కానీ, చాలామంది అలా వచ్చి

చెప్పడానికి మొహమాటపడతారు. ఆ మొహమాటమే ఇలాంటి దొంగతనాలని బయటికి రానియ్యదు. అంతే కాదు. దొంగతనం చేసే వాళ్ళు కూడా దీన్ని ఫ్రీలింగ్గా తీసుకుంటారు కానీ పెద్ద దొంగతనంగా తీసుకోరు.”

“నువ్వు చెప్తున్నది చూస్తుంటే కంప్యూటర్లలో సెక్యూరిటీ తక్కువగా ఉందనిపిస్తోంది.”

“నిజానికి కంప్యూటర్లలో సెక్యూరిటీ ఎక్కువ. అయితే దాని సెక్యూరిటీని మనుషులే నిర్ణయిస్తారు. ఈ బేంక్ కంప్యూటర్లో కొన్ని లోపాలున్నాయి. వాటినే ఈ కుర్రాడు వాడుకున్నాడు. ఉదాహరణకి కంప్యూటర్ మీద ఎవరు ఎప్పుడు ఏ పని చేశారన్న రికార్డ్ని తొలగించడానికి వీలుండకూడదు. ఈ కంప్యూటర్లో ఆ లోపం ఉంది. అలానే ఏ సమయంలోనైనా ఎవరు ఏ పని చేస్తున్నారో చూసే వాళ్ళుండాలి. ఈ కంప్యూటర్కి అలా మానిటర్ చేసే వాళ్ళు రాత్రిపూట లేరు.

సెక్యూరిటీలో ఏమాత్రం లోపం ఉన్నా, ఈ బేంకుల నుండిఎవరికీ తెలియకుండా ఇలాంటి దొంగతనాలు చెయ్యడం సులభం. ఈ దొంగతనాలకి కత్తులూ, గన్నులూ అక్కర్లేదు. ఈ దొంగతనాలూ చిన్నవాళ్ళే సులభంగా చెయ్యగలరు. వాళ్ళకి కంప్యూటర్ల మీద పని చెయ్యడం చాలా తొందరగా వచ్చేస్తుంది.”

“అది ఆ పిల్లాడు చేసిన తప్పుల వల్ల వీలైంది. ఒకటి ఎవరూ చిన్న మొత్తాన్ని పట్టించుకోరని అనుకున్నాడు. రెండు ఆ ప్రోగ్రామ్ని కంప్యూటర్ మీద మార్చాడు. అందుకే నాకు దాన్ని నా పీసీ మీద దింపుకుని చూద్దానికి వీలైంది. దాంతో ఆ అకౌంట్ నంబర్ దొరికింది. అలా కాక తన కంప్యూటర్ మీదే ఆ ప్రోగ్రాం రాసేసుకుని, అక్కడ నుండి దాని ఎక్సిక్యూటబుల్ మాత్రం బేంక్ కంప్యూటర్ మీదకి పంపి వాడిఉంటే, అప్పుడు నాకు ఆ అకౌంట్ నంబరు తెలిసేది కాదు.”

“నువ్వు ఎక్సిక్యూటబుల్ అన్నావు. అంటే ఏమిటి?”

“అదంతా చెప్పాలంటే కంప్యూటర్ క్లాస్ మొదలెట్టాల్సి ఉంటుంది. మొదలెట్టనా?”

